



# ಕನ್ನಡಮ್ಮನ ದತ್ತುಪುತ್ತ ಆಸ್ಸಾಮಿನ ಭೋಗಾರಾಮ್

ಗುವಾಹಟಿಯಲ್ಲಿ ಕಾರು ಚಾಲಕ ಕನ್ನಡ ಮಾತನಾಡಿದಾಗ ಆಶ್ಚರ್ಯವಾಯಿತು. ಭೋಗಾರಾಮ್ ಎನ್ನುವ ಆ ವ್ಯಕ್ತಿ ಕನ್ನಡವನ್ನು ಮಾತ್ರವಲ್ಲ, ಕನ್ನಡ ನುಡಿಯ ವಿವೇಕವನ್ನೂ ಮೈಗೂಡಿಸಿಕೊಂಡಿದ್ದಾನೆ.

■ ಗುರುರಾಜ್ ಶಾಸ್ತ್ರಿ

ಎರಡು ವರ್ಷಗಳ ಹಿಂದೆ ಅರುಣಾಚಲ ಪ್ರದೇಶಕ್ಕೆ ಪಕ್ಕಿವೀಕ್ಷಣೆಗೆ ಹೋಗಿದ್ದೆವು. ಗುವಾಹಟಿಯಲ್ಲಿ ಒಂದು ದಿನ ತಂಗಿ, ನಂತರ ಅರುಣಾಚಲ ಪ್ರದೇಶಕ್ಕೆ ತೆರಳುವುದು ಎಂದು ನಿರ್ಧರಿಸಿದೆವು. ಪ್ರಯಾಣಕ್ಕೆ ಕಾರ್ ಬುಕ್ ಮಾಡಿದೆವು. ಎಷ್ಟು ಹೊತ್ತಾದರೂ ಕಾರ್ ಬರಲೇ ಇಲ್ಲ. ನಾನು ಚಾಲಕನಿಗೆ ಫೋನ್ ಮಾಡಿದೆ. 'ನೀವು ನಗದು ಕೊಡುವುದಾದರೆ ನಾನು ಬರುತ್ತೇನೆ, ಬ್ಯಾಂಕ್ ಮೂಲಕ ನಗದು ವರ್ಗಾವಣೆ ಮಾಡುವುದಾದರೆ ಬರುವುದಿಲ್ಲ' ಎಂದ. ನಾನು ಬುಕ್ ಮಾಡಿದ ಕಾರನ್ನು ಕ್ಯಾನ್ಸಲ್ ಮಾಡಿದೆ.

ನಂತರ ಆ ಕಾರ್ ಚಾಲಕನ ಫೋನ್ ನನಗೆ ಬಂತು. ಆತ 'ನೀವು ಎಲ್ಲಿರುವಿರೋ ಅಲ್ಲೇ ಇರಿ, ಬರುತ್ತೇನೆ' ಎಂದ. ನಾನು 'ಆಗಲೇ ಕ್ಯಾಬ್ ಕ್ಯಾನ್ಸಲ್ ಮಾಡಿ ಆಗಿದೆ' ಎಂದು ಹೇಳಿದೆ. 'ಪರವಾಗಿಲ್ಲ. ಅದೇ ಬೆಲೆಯಲ್ಲಿ ಬರುತ್ತೇನೆ' ಎಂದ. ಅವನಿಗಾಗಿ ಕಾಯತೊಡಗಿದೆವು. ಐದು ನಿಮಿಷದ ನಂತರ ಅವನು ನಾವಿದ್ದಲ್ಲಿಗೆ ಬಂದ. ಅವನೊಂದಿಗೆ ನಮ್ಮ ಸಂಭಾಷಣೆ ನಡೆದದ್ದು ಹಿಂದಿ ಭಾಷೆಯಲ್ಲಿ. ಅವನು ನಿರ್ಧಾರ ಬದಲಿಸಲು ಕಾರಣವೇನೆಂದು ನಾನು ಕೇಳಿದೆ. ಅದಕ್ಕೆ ಅವನು, 'ಟ್ರೂಕಾಲರ್‌ನಲ್ಲಿ ನಿಮ್ಮ ಫೋನ್ ನಂಬರ್ ಬೆಂಗಳೂರಿನದ್ದು ಎಂದು ಬಂತು. ಅದಕ್ಕಾಗಿ ನಾನು ಹುಡುಕಿಕೊಂಡು ಬಂದೆ' ಎಂದ. ನಂತರ, ನಮಗೆ ಆಶ್ಚರ್ಯವಾಗುವಂತೆ ಶುದ್ಧ ಕನ್ನಡದಲ್ಲಿ ಮಾತನಾಡಲು ಪ್ರಾರಂಭಿಸಿದ. ಆ ಕಾರು ಚಾಲಕನ ಹೆಸರೇ ಭೋಗಾರಾಮ್.

ಮುಖಚಹರೆ ನೋಡಿದರೆ ಅವನು

ಉತ್ತರ ಪೂರ್ವ ಭಾರತಕ್ಕೆ ಸೇರಿದವನೆಂದು ಗೊತ್ತಾಗುತ್ತಿತ್ತು. ಆದರೆ ಅವನ ಕನ್ನಡ ಭಾಷೆ ತುಂಬಾ ಸ್ಪಷ್ಟವಾಗಿತ್ತು. ಕನ್ನಡ ಮಾತನಾಡಲು ಹೇಗೆ ಕಲಿತೆ ಎಂದು ನಾನು ಕೇಳಿದಾಗ - ಎಂಟು ವರ್ಷ ಬೆಂಗಳೂರಿನಲ್ಲಿ ಕನ್ನಡಿಗರ ಆರು ಕುಟುಂಬಗಳು ನೆಲೆಸಿದ್ದ ಅಪಾರ್ಟ್‌ಮೆಂಟ್‌ನಲ್ಲಿ ವಾಚ್‌ಮ್ಯಾನ್ ಆಗಿದ್ದುದು ಹಾಗೂ ಓಲಾ ಕಂಪನಿಯಲ್ಲಿ ಎರಡು ವರ್ಷ ಚಾಲಕನಾಗಿ ಕೆಲಸ ಮಾಡಿದ್ದನ್ನು ಹೇಳಿಕೊಂಡ. ಅವನ ಕನ್ನಡ ಭಾಷೆಯ ಸ್ಪಷ್ಟತೆ ಕನ್ನಡಿಗರೆಂದು ಹೇಳಿಕೊಳ್ಳುವ ಬೆಂಗಳೂರಿನ ಹಲವರಿಗಿಂತಲೂ ಚೆನ್ನಾಗಿತ್ತು. ಮದುವೆ ಮಾಡಿಕೊಂಡು ಎರಡು ವರ್ಷದ ನಂತರ ಮತ್ತೆ ಬೆಂಗಳೂರಿಗೆ ವಾಪಸ್ ಬರುತ್ತೇನೆ ಎಂದು ಹೇಳಿದ.

'ಆರು ತಿಂಗಳಿಂದ ನಾನು ಕನ್ನಡದಲ್ಲಿ ಮಾತನಾಡಿಲ್ಲ. ದಯವಿಟ್ಟು ನೀವು ಕನ್ನಡದಲ್ಲೇ ಮಾತನಾಡಬೇಕು' ಎಂದು ಹೇಳಿದ. ನಮಗೂ ಸಂತೋಷವಾಯಿತು. ನಾವು ಹೋಗಬೇಕಿದ್ದ ಸ್ಥಳಗಳಿಗೆ ಮುತುವರ್ಜಿಯಿಂದ ಕರೆದುಕೊಂಡು ಹೋದ. ದಿನದ ಕೊನೆಯಲ್ಲಿ ಹಣ ಕೊಡಲು ಹೋದಾಗ, 'ಮಾತನಾಡಿದ್ದಕ್ಕಿಂತ ಕಮ್ಮಿ ಹಣ ಕೊಡಿ, ಪರವಾಗಿಲ್ಲ' ಎಂದ. ನನಗೆ ಮನಸ್ಸು ಬರಲಿಲ್ಲ. ಅವನು ಹೇಳಿದ್ದ ಸಾವಿರದ ಆರುನೂರು ರೂಪಾಯಿಗೆ ಇನ್ನೂ ನೂರು ರೂಪಾಯಿ ಸೇರಿಸಿಕೊಟ್ಟೆ. 'ನೂರು ರೂಪಾಯಿ ಹೆಚ್ಚಿಗೆ ಏಕೆ ಕೊಟ್ಟಿದ್ದು?' ಎಂದು ಕೇಳಿದ. 'ಕನ್ನಡದಲ್ಲಿ ಮಾತನಾಡಿ ನಮ್ಮನ್ನು ಸಂತೋಷಪಡಿಸಿರುವೆ.

ಹಾಗಾಗಿ ಕೊಟ್ಟಿದ್ದೇನೆ' ಎಂದೆ.

ಗುವಾಹಟಿಯಿಂದ ನಾವು ಅರುಣಾಚಲ ಪ್ರದೇಶಕ್ಕೆ ಹೋಗುತ್ತಿದ್ದೆವೆ. ವಾಪಸ್ ಆಗುವುದು ಮುಂದಿನ ಶನಿವಾರ. ಭಾನುವಾರ ಬೆಳಿಗ್ಗೆ ನನಗೆ ವಿಮಾನ ನಿಲ್ದಾಣಕ್ಕೆ ಹೋಗುವುದಕ್ಕಾಗಿ ಕಾರ್ ಬೇಕಾಗುತ್ತದೆ. ನಾನು ನಿನಗೆ ತಿಳಿಸುತ್ತೇನೆ. ಬರಬೇಕು ಎಂದೆ. ಸಂತೋಷದಿಂದ ಒಪ್ಪಿದೆ.

ಶನಿವಾರ ನಾವು ಗುವಾಹಟಿಗೆ ಬಂದು, ಫೋನ್ ಮಾಡಿದ ತಕ್ಷಣ ಭೋಗಾರಾಮ್ ಕನ್ನಡದಲ್ಲಿ ಮಾತನಾಡುತ್ತಾ, 'ಪ್ರಯಾಣ ಹೇಗಾಯಿತು?' ಎಂದು ವಿಚಾರಿಸಿದ. ಮಾರನೇ ದಿನ ಬೆಳಿಗ್ಗೆ ವಿಮಾನ ನಿಲ್ದಾಣಕ್ಕೆ ಹೋಗಲು ಕಾರ್ ತೆಗೆದುಕೊಂಡು ಬರಲು ತಿಳಿಸಿದ. ಮರುದಿನ ಬೆಳಿಗ್ಗೆ ಅವನೊಂದಿಗೆ ಕನ್ನಡದಲ್ಲಿ ಮಾತನಾಡಿಕೊಂಡು ವಿಮಾನ ನಿಲ್ದಾಣಕ್ಕೆ ಹೊರಟೆವು. ವಿಮಾನ ನಿಲ್ದಾಣ ತಲುಪಿದಾಗ ಹಣ ಕೊಡಲು ಹೋದಾಗ, 'ನನಗೆ ನಿಮ್ಮೊಂದಿಗೆ ಕನ್ನಡ ಮಾತನಾಡಿ ಬಹಳ ಸಂತೋಷವಾಗಿದೆ, ಹಣವೇನೂ ಬೇಡ' ಎಂದ. ಬಲವಂತ ಮಾಡಿದಾಗ '600 ರೂಪಾಯಿ ಕೊಡಿ' ಎಂದ.

'ಮುಂದಿನ ಸಲ ನೀವು ಗುವಾಹಟಿಗೆ ಬಂದರೆ ಗೆಸ್ಟ್ ಹೌಸ್‌ಗೆ ಹೋಗಬೇಡಿ. ನನ್ನ ಮನೆಯಲ್ಲಿ ನಾನು ಮತ್ತೆ ನನ್ನ ಇಬ್ಬರೇ ಇರುವುದು. ನಮ್ಮ ಮನೆಗೆ ಬಂದಿರಬಹುದು' ಎಂದ. ಕನ್ನಡ ಭಾಷೆಯ ಜೊತೆಗೆ ಕನ್ನಡಿಗರ ಉಪಚಾರವನ್ನೂ ಭೋಗಾರಾಮ್ ಕಲಿತುಕೊಂಡಿದ್ದಾನೆ ಅನ್ನಿಸಿತು.

ಪ್ರತಿಕ್ರಿಯೆ: [feedback@sudha.co.in](mailto:feedback@sudha.co.in)